

ڈاکٹر نبیل احمد نبیل

اسٹینٹ پروفیسر

شعبہ اردو، یونیورسٹی آف ایجکیشن، لور مال کیمپس، لاہور

اردو زبان و ادب میں تہذیب و ثقافت کے مباحث (اردو اور مشترکہ ہندوستانی تہذیب و ثقافت) کے خصوصی سیاق و تناظر میں

This article presents the discourse of culture and civilization in Urdu language and literature with a special reference to the book named "Urdu and Combined Indian Civilization" edited by Dr. Kamil Quraishi. The article points out the elements of Combined Indian civilization which evolved through a long process of about 700 years and influenced Urdu language and literature which is purely the production of Sub-continent. Each civilization has its own specific historical, geographical, social and psychological elements. But the Indian civilization has a mixture of local and foreign elements which are indispensable to each other. This mixture depicts some characteristics of Islamic civilization and Hindu civilization as well. The new civilization formed after a long Hindu-Muslim interaction at different levels, neither represents the Islamic civilization nor the Hindu civilization purely and is known as the Combined Indian Civilization. Urdu is the production of that combined civilization and the Urdu literature has a great exposure to this civilization. Indian Combined Civilization and the Urdu language and literature have a considerable contribution to each other.

کلچر ان تمام خصوصیات کا مرکب ہوتا ہے جو کسی مخصوص قوم، معاشرے یا گروہ کے افراد میں مشترک ہوتی ہیں۔ یہ مرکب ان افراد کے عقائد، اقدار، احساسات، قوانین، آداب، رہن سہن کے طور طریقوں، رسوم و رواج، اصولوں، ظاہری روایوں، آلات، اشیاء، شیکنا لوگی، تنظیمیں، مذہب، تعلیم، صحت، خاندان، ادارے، پیشے، جغرافیہ، زبان اور علوم و فنون پر مشتمل ہوتا ہے۔ کلچر کی انھی خصوصیات کی بنیاد پر ایک قوم، معاشرے یا گروہ کے افراد اپنی مخصوص

پہچان رکھتے ہیں۔ اسی طرح سماج مجموعہ ہے، ان افراد کا جو مشترک کلچر رکھتے ہیں۔ سماج اور کلچر ایک دوسرے کے ساتھ نہایت پیچیدگی سے جڑے ہوتے ہیں۔

فیض اپنے ایک مضمون میں کلچر (تہذیب) کے بارے میں لکھتے ہیں:

"ہر قوم کی تہذیب یا کلچر کے تین پہلو ہوتے ہیں۔ ایک اُس قوم کے اقدار اور احساسات اور عقائد جن میں وہ یقین رکھتی ہے۔ دوسرے اُس کے رہن سہن کے طریقے، اُس کے آداب اور اُس کے اخلاقی ظاہری اور تیسرے اُس کے فنون۔ یہ تینوں ایک دوسرے سے مسلک ہوتے ہیں جنھیں ایک دوسرے سے جدا نہیں کیا جاسکتا"۔^۱

یعنی کلچر ایسا بندھن ہے جو مشترک خصوصیات کے باعث افراد کو ایک دوسرے کے قریب لاتا ہے۔ کلچر اور سوسائٹی روایتی طور پر لوگوں کے مخصوص گروہ کی طرف اشارہ کرتے ہیں جو ایک ہی علاقے میں اکٹھے رہتے ہیں، کام کرتے ہیں اور ایک دوسرے پر گہرا اثر رکھتے ہیں مگر آج کی گلوبال دنیا میں کلچر اور سوسائٹی اپنے ان روایتی معنوں سے بہت آگے نکل چکے ہیں کیوں کہ آج کے جدید دور میں لوگ یہن الاقوامی سطح پر ایک دوسرے سے نہ صرف میل جوں رکھتے ہیں بلکہ گلوبال سطح پر وسائل کے استعمال میں بھی ایک دوسرے کے ساتھ شریک ہیں۔ کلچر اور سوسائٹی کے اسی موجودہ گلوبال تصور نے قوم کے تصور کو بھی یکسر بدلت کر رکھ دیا ہے۔ قوم کے اس موجودہ تصور میں قوم کی تاریخ، جغرافیائی حدود و امتیازات اور معاشرت کے انداز نے لازمی حیثیت اختیار کر لی ہے جسے کلچر کے ساتھ جوڑ کر قومی کلچر کا نام دیا جانے لگا ہے جس کے باعث تہذیب و ثقافت میں کچھ نئے مباحث بھی شامل ہو چکے ہیں جن کی اہمیت سے انکار ممکن نہیں۔ انھی مباحث میں سے ایک مونو کلچر لزم اور دوسرا ملٹی کلچر لزم ہے۔

مونو کلچر لزم فعال طور پر ایک قومی کلچر کے تحفظ کی پریکش ہے جس میں بیرونی اثرات کو ممکن حد تک قومی کلچر سے دور رکھا جاتا ہے تاکہ کلچر بیرونی آئیش سے پاک اور خالص رہے۔ ایسا عموماً اُن ممالک میں ہوتا ہے جہاں قومیت کے رہنمائی اور سیاسی طور پر علیحدگی پسندانہ نظریات اور نسلی یکسانیت پائی جائے۔ مونو کلچر کی بہترین مثال جاپان، چین، شامی کوریا اور جنوبی کوریا ہیں۔ دوسرے حاضر میں کئی یورپی ممالک خصوصاً نیرلینڈز اور ڈنمارک، جہاں دائیں بازو کی حکومتیں قائم ہیں، نے اپنی قومی پائی کو یکسر تبدیل کر کے رکھ دیا ہے اور سرکاری سرپرستی میں مونو کلچر لزم کی طرف واپس آگئے ہیں۔ ایسی ہی تبدیلی کے بارے میں بحث برطانیہ میں بھی جاری ہے۔ مونو کلچر لزم کے تصور کے پیچھے

مُفاحرائِ نسلی تقابل (ethnocentrism) کا نظریہ کار فرمادھائی دیتا ہے جس کے مطابق ایک نسلی گروہ اس لیے برتر ہے کیوں کہ وہ اکثریت میں ہے اور دوسرا نسلی گروہ صرف اس لیے کم تر ہے کیوں کہ وہ اقلیت میں ہے۔ یہی احساسِ برتری مونوکلچر کے تصور کو بڑھا دیتی نظر آتی ہے۔

ماضی میں بہت سے اقلیتی کلچرز کو اکثریت اور غالب گروہ کے کلچر سے خارج کیے جانے، اُن کی شراکت کو تسلیم نہ کرنے اور امتیازی سلوک روکنے میں معاملات کا سامنا رہا ہے۔ ملٹی کلچرزم جدید جمہوری حکومتوں میں کلچر کثیریت (Cultural Pluralism) کی حقیقت اور ماپی میں خارج کیے گئے اقلیتی کلچرل گروہوں کی تلافی کے طور پر سامنے آیا۔ ملٹی کلچرزم کا تصور ایک ایسے کلچر کی نمائندگی کرتا ہے جس میں غالب اکثریت رکھنے والے کلچر میں اقلیتوں کے کلچرز کو اختلافات موجود ہونے کے باوجود مناسب جگہ دیتے ہوئے اُن کا خصوصی اعتراف کیا جاتا ہے جس کی مختلف اشکال ہیں۔ کلچرز کے لیے قانون کے تحت خصوصی تحفظ دینا اور مختلف کلچرز کو آزادانہ حقوق دیتے ہوئے کلچرل کیوٹی میں بطور سنتیک ہولڈر شمولیت اس کی نمایاں اشکال ہیں۔ ملٹی کلچرزم میں مختلف کلچر بیک وقت ایک دوسرے کے ساتھ پائے جاتے ہیں، لیکن یہاں کلچرز غالب اور مغلوب کی شرط سے آزاد ہوتے ہیں۔ ملٹی کلچرزم کی بدولت غالب کلچر میں سوسائٹی کے مختلف ارکان کی شراکت اور اُن کے کلچرل خیالات اپنے اختلافات کے باوجود جذب ہو رہے ہیں۔

کلچرل پورلزم کی اصطلاح اُس وقت استعمال کی جاتی ہے جب اقلیتی گروہ، کسی بڑی سوسائٹی میں اپنی مخصوص کلچرل شاخت کو برقرار رکھنے میں کامیاب ہو جاتے ہیں اور اُن کی اقدار اور طرزِ عمل کو اُس سوسائٹی میں تسلیم کر لیا جاتا ہے۔ کلچرل پورلزم میں غالب کلچر کے موجود ہونے کی شرط لازمی ہے۔ اگر کہیں غالب کلچر موجود ہو اور وہ کمزور پڑ جائے تو سوسائٹی آسانی سے بغیر کوئی ارادی قدم اٹھائے کلچرل پورلزم سے ملٹی کلچرزم کے جانب منتقلی اختیار کر جاتی ہے۔ بیسویں صدی میں امریکہ کلچرل پورلزم کی نمایاں مثال بن کر سامنے آیا جس میں قومیت کے عناصر پر مشتمل ایک نمایاں اور غالب کلچر موجود ہے اور اس کے ساتھ ہی ساتھ مختلف انسل، مختلف المذہب اور مختلف طور طریقے رکھنے والے اقلیتی گروہ بھی اسی غالب کلچر کا حصہ ہیں جن کی اپنی مخصوص کلچرل پیچان کو تسلیم کیا جاتا ہے۔ کینیڈا نے ۱۹۷۴ء میں اپنی قومی پیچان کے لیے ملٹی کلچرزم کے بجائے کلچرل پورلزم کو اپنایا۔ پورل کلچر میں مختلف گروہ نہ صرف ایک دوسرے کے ساتھ رہتے ہیں بلکہ ایک دوسرے کی کو ایک کو غالب کلچر کا نمایاں حصہ بھی سمجھتے ہیں۔ یہی وجہ ہے کہ ان معاشروں میں افراد کے مابین مختلف کلچرز کے ارادی انجذاب کی بجائے ایک دوسرے کے ساتھ تعان اور اتحاد زیادہ پایا جاتا ہے۔ امریکہ میں کلچرل پورلزم کے بنیاد گزاروں میں نتائجیت پسند مفکرین Horace Kallen, William

James Dewey اور شامل ہیں۔

تہذیب کی اصطلاح کو دیکھا جائے تو تاریخ اس بات کو واضح کرتی ہے کہ اس کا استعمال نہ صرف تبدیل ہوتا رہا ہے بلکہ ایک ہی وقت میں اسے مختلف معنوں میں استعمال کیا جاتا رہا ہے اور ابھی تک ہو رہا ہے۔ عام طور پر تہذیب کو اعلیٰ سطح کی ثقافتی اور شینالوجیکل ترقی یافہ انسانی معاشروں کو بیان کرنے کے لیے استعمال کیا جاتا ہے۔ حالانکہ تہذیب تو کم ترقی یافہ ممالک کی سوسائٹیز کو بھی بیان کرتی ہے۔ تہذیب کے لیے انگریزی لفظ civilization استعمال ہوتا ہے جو کہ سولہویں صدی میں استعمال ہونے والے فرانسیسی لفظ (civilised) اور لاطینی لفظ (civil) سے آیا ہے۔ civility کو پہلی دفعہ (Adjective) میں (civilis) کے طور پر سولہویں صدی کے وسط میں استعمال کیا گیا۔ civilization بھی فرانسیسی زبان سے ہی ۲۰۷۱ء میں پہلی دفعہ (Abstract Noun) (تجزیدی اسم) کے طور پر انگریزی زبان کا حصہ بنا۔ فرانسیسی زبان میں اسے سب سے پہلے Victor Riqueti, marquis de Mirabeau نے ۱۷۵۷ء میں استعمال کیا جبکہ انگریزی میں اس کا استعمال سب سے پہلے Adam Ferguson نے ۱۷۶۷ء میں اپنے مضمون "Essay on the History of Civil Society" میں کیا۔

ڈاکٹر سید عبدالحسین نے تہذیب کی تعریف یوں کی ہے:

"تہذیب نام ہے اقدار کے ہم آہنگ شعور کا جو ایک انسانی جماعت رکھتی ہے۔ جسے وہ اپنے اجتماعی ادارات میں ایک معروضی شکل دیتی ہے، جسے افراد اپنے جذبات و رجحانات، اپنے سجاو اور برتابہ میں، اور ان اثرات میں ظاہر کرتے ہیں جو مادی اشیا پر ڈالتے ہیں۔"

تہذیب و ثقافت عموماً اکٹھے یا پھر ایک دوسرے کے تبادل کے طور پر استعمال کیے جاتے ہیں جس میں کوئی مضائقہ نہیں مگر ان کے مابین فرق بھی واضح رہنا چاہیے۔ ثقافت کسی بھی معاشرے کی اقدار کی نمائندگی کرتی ہے جو تغیر و تبدل سے عام طور پر عاری ہوتی ہیں اور یہ داخلی خصوصیات جیسا کی مذہب اور رسم و رواج وغیرہ پر مشتمل ہوتی ہیں جبکہ تہذیب ان اقدار پر عمل کرنے کے ذرائع کی نمائندگی کرتی ہے جو تغیر و تبدل سے بھر پور ہوتے ہیں اور یہ خارجی خصوصیات جیسا کہ ٹیلی ویژن، ایٹرنسیٹ اور شینالوجی وغیرہ پر مشتمل ہوتے ہیں۔ ماہرین سماجیات کے نزدیک تہذیب و ثقافت ایک ہی سکے کے درج ہیں جو ایک دوسرے کے ساتھ چلتے رہتے ہیں۔ امریکی ماہر سماجیات ولیم فلیڈنگ

اوگرن نے تھیوری آف سوچل چینچ (۱۹۲۲ء) میں کلچر کے دو پہلوؤں کی طرف نشان دہی کی ہے۔ پہلا مادی پہلو ہے جو اس کے نزدیک تہذیب کو ظاہر کرتا ہے جبکہ دوسرا غیر مادی پہلو ہے جو اس کے مطابق ثقافت کی نمائندگی کرتا ہے۔

Sir Edward B. Tylor's definition of culture:

"Culture... is that complex whole which includes knowledge, beliefs, arts, morals, law, customs, and any other capabilities and habits acquired by [a human] as a member of society."³

"ثقافت (تہذیب) وہ چیز ہے جس میں علم، عقائد، فنون، اخلاق، قانون، رسوم و رواج اور وہ تمام صلاحیتیں اور عادات شامل ہیں جو انسان نے معاشرے کے ایک فرد کی حیثیت سے اختیار کی ہیں۔"

'According to American anthropologists Kroeber & Kluckhohn:

"Culture consists of patterns, explicit and implicit, of and for behaviour acquired and transmitted by symbols, constituting the distinctive achievements of human groups, including their embodiment in artifacts; the essential core of culture consists of traditional (i.e. historically derived and selected) ideas and especially their attached values; culture systems may, on the one hand, be considered as products of action, on the other, as conditional elements of future action".⁴

"ثقافت (تہذیب) رویوں کے ان سانچوں سے عبارت ہے جو داخلی ہوں یا خارجی اور علامتوں سے حاصل کیے گئے ہوں یا دوسروں تک پہنچائے گئے ہوں۔ یہ علامتیں انسانی گروہوں کے واضح کارناموں پر مشتمل ہوتی ہیں، ان میں صنائی نمونے متشکل ہوتے ہیں۔ ثقافت کی روح روایتی (تاریخی طور پر اخذ اور منتسب شدہ) خیالات ہوتے ہیں، بالخصوص ان سے جڑی قدریں۔ ثقافت کے نظام جو کہ ایک طرف عمل کو پیدا کرنے والے ہیں اور دوسری طرف اسے متأثر کرنے والے۔"

تہذیب کے مطالعے کے لیے آج کے دور میں تہذیبی اضافیت یا تہذیبی علاقیت (Cultural Relativism) کا نظریہ زیادہ سودمند ثابت ہو رہا ہے۔ یہ ایک فلسفیانہ نظریہ ہے جس کے مطابق اگر ہم اخلاقیات، قانون اور سیاست وغیرہ کے لحاظ سے بات کریں تو کوئی بھی کچھ کسی دوسرے کچھ سے برتر نہیں ہے۔ یعنی یہ ایک فلسفیانہ نکتہ نظر ہے کہ تمام ثقافتی عقائد مساویانہ طور پر درست ہیں یہاں تک کہ صحیح بھی ہر کچھ کا اپنا مخصوص ہے جس میں تمام مذہبی، اخلاقی، سیاسی، معاشرتی اور جمالياتی اقدار کسی بھی فرد کی ثقافتی پہچان کی مظہر ہیں۔ صحیح اور غلط مطلق نہیں بلکہ یہ بھی situational relative ہیں۔

"Cultural relativism is the principle that an individual's beliefs and activities should be understood by others in terms of that individual's own culture".⁵

ہر زبان اپنی مخصوص تہذیب و ثقافت رکھتی ہے اور ہر تہذیب و ثقافت کی اپنی مخصوص زبان ہوتی ہے۔ یعنی دونوں ایک دوسرے کی نمائندہ ہوتی ہیں۔ تہذیب و ثقافت اور زبان ایک دوسرے کے ساتھ مضبوط و مربوط رشتے میں جڑی ہوتی ہیں اور یہ رشتہ اس قدر گہرا ہوتا ہے کہ ہم انھیں جدا نہیں کر سکتے۔ اگر ان دونوں کو جدا کرنے کی کوشش کی جائے تو ان دونوں کی شناخت خطرے میں پڑ جاتی ہے۔ بنیادی طور پر تہذیب و ثقافت کا تصور زبان کے تصور سے وسیع تر ہے۔ یہاں تہذیب و ثقافت کو زبان و ادب کے ساتھ جوڑ کر پیش کیا جا رہا ہے اور ان کے مابین رشتے کو بھی واضح کیا جا رہا ہے۔ تہذیب و ثقافت کا انحصار بنیادی طور پر مذہبی، سیاسی اور سماجی اداروں کی ساخت پر ہوتا ہے جو رسم و رواج اور قوانین بناتے ہیں۔ ان کے اثرات زبان و ادب پر بھی نمایاں ہوتے ہیں۔ اس ضمن میں مختلف آرامل الاحظہ ہوں:

According to American writer, activist, and feminist Rita Mae Brown:

"Language is the roadmap of a culture. It tells you where its people come from and where they are going".⁶

(Rita Mae Brown)

According to American linguist, philosopher, cognitive scientist, historian, social critic, and political activist Avram Noam Chomsky:

"A language is not just words. It's a culture, a tradition, a unification of community, a whole history that creates what a community is. It's all embodied in a language".⁷

(Avram Noam Chomsky)

According to Afro-Caribbean psychiatrist, philosopher, sociologist and post-colonial writer Frantz Omar Fanon:

"I ascribe a basic importance to the phenomenon of language. To speak means to be in a position to use a certain syntax, to grasp the morphology of this or that language, but it means above all to assume a culture, to support the weight of a civilization".⁸

(Frantz Omar Fanon)

According to Soviet psychologist, founder of cultural-historical psychology Lev Semyonovich Vygotsky:

"Language and culture are the frameworks through which humans experience, communicate and understand reality".⁹

(Lev Semyonovich Vygotsky)

اردو زبان و ادب میں تہذیب و ثقافت کے مباحث پر بات کرنے سے پہلے یہ جان لینا ضروری ہے کہ ہندوستان کے مختلف علاقوں میں زبان، مذہب، رسم و رواج اور تہذیب و ثقافت جدا جدا ہیں۔ یہاں تہذیب و ثقافت سے مراد ہندوستان کی وہ مشترکہ زمینی خصوصیات ہیں جو بہ استثنائے مذہب ہندوستان کے افراد اپنے ساتھ لے کر چلتے ہیں۔

رشید حسن خاں کے مطابق:

"تہذیب ایک ایسا نقش ہے جس کو تہذیب نہیں ہونے اور سنورنے کے لیے خاصی بھی مدت درکار ہوتی ہے۔ بیباں ضابطے بنتے ہیں، بنائے نہیں جاتے۔ بے شمار عناصر قدرتی طور سے آمیزش و آویزش کے تدریجی عمل سے دوچار رہتے ہیں۔ بنتے اور مٹتے رہتے ہیں۔ تب صورتوں کی نمود ہوتی ہے۔ جس طرح اچھی شاعری کو محض صنعت گری راس نہیں آتی۔ اسی طرح تہذیبی سلسلہ پر بھی ایسی کوشش دیر پا نہیں ہوتیں جن کی مدد سے کوئی طبقہ یا علاقہ یہ چاہے کہ تہذیبی عوامل کو اپنی مرضی کے سانچے میں ڈھال لیا جائے یا یہ کہ ارتقاۓ تہذیب یا تشكیل تہذیب کے آہستہ خرام فطری قانون کو تبدیل کر لیا جائے" ۱۰

جب مسلمان ہندوستان میں داخل ہوئے تو وہ اپنے ساتھ عربی، فارسی اور ترکی زبانوں کو ساتھ لے کر آئے۔ تاریخی اعتبار سے یہ بات بالکل درست ہے کہ فاتح ہمیشہ اپنے ساتھ اپنی زبان اور تہذیب و ثقافت کو ساتھ لے کر آتے ہیں اور مفتوح اقوام اپنی ثقافتی اور تخلیقی قوت کو پہنچتی ہیں اور یہیں سے تہذیب و ثقافت اور زبان و ادب میں نئی جہات شامل ہو جاتی ہیں۔ اردو زبان کی تشكیل میں ہندوستان کے لوگوں نے تمام تر اختلافات کے باوجود اپنا اپنا کردار ادا کیا ہے۔ ہندوستان کی تاریخ اس بات کا احاطہ کرتی ہے کہ شمالی ہند کے راستے سے ترک، پٹھان، ایرانی اور مغل مسلمان ہندوستان میں داخل ہوئے جبکہ جنوبی ہند کے راستے سے عرب ہندوستان میں داخل ہوئے۔ ان میں سے اکثریت نے بیباں رہائش اختیار کی اور اپنے ساتھ اپنی زبان اور تہذیب و ثقافت کو بھی لائے۔ مقامی آبادی سے گھل مل کر ان کی زبان اور تہذیب و ثقافت کو بہت کچھ دیا اور لیا۔ مسلمانوں نے فارسی اور ترکی زبانوں کے ساتھ مقامی زبانوں کو سیکھنا اور استعمال کرنا شروع کیا اور ہندوؤں نے مقامی زبانوں میں عربی، فارسی اور ترکی الفاظ کو جگہ دی۔ اسی لین دین سے نہ صرف اردو زبان بلکہ ہندوستانی تہذیب و ثقافت میں بھی وسعت آئی۔

مشترکہ ہندوستانی تہذیب سے مراد ہم ایک ایسی تہذیب لیتے ہیں جسے پروان چڑھانے اور اس کی تشكیل و ترویج میں مسلمانوں اور ہندوؤں دونوں نے برابر حصہ ڈالا۔ دونوں نے ایک دوسرے کے رنگ کو نہ صرف محسوس کیا بلکہ ایک دوسرے کے رنگ میں رنگے بھی گئے۔ یہیں سے ایک مشترکہ ہندوستانی تہذیب نے جنم لیا جس میں مسلمانوں اور ہندوؤں دونوں کے رنگ واضح طور پر دکھائی دیتے ہیں۔ اسلامی تہذیب اور ہندو تہذیب کے ملاپ سے دونوں کا اصل رنگ جاتا رہا اور ایک تیسرا نئی تہذیب نے جنم لیا جسے مشترکہ ہندوستانی تہذیب کا نام دیا جانے لگا جس

میں نہ تو اسلامی تہذیب کا اصل رنگ قائم رہ سکا اور نہ ہی ہندو تہذیب کا قدیم رنگ جما رہ سکا۔ اسی کو بھی کہتے ہیں۔ Indianization of Islam

اسی ضمن میں ڈاکٹر سید محمود لکھتے ہیں:

"اسلامی تہذیب ہندوستان آکر اپنا اصلی رنگ قائم نہ رکھ سکی، ہندو تہذیب بھی اپنا قدیم روپ قائم نہ رکھ سکی اور ان دونوں کے میل سے ایک تیسری تہذیب نے جنم لیا۔ جسے ہم لوگون کی زبان میں "اسلامی تمدن ہند" یا صاف طور پر "انڈو مسلم ٹکھر" (ہندو مسلم تہذیب) کہہ سکتے ہیں۔ یہی وہ ہندو مسلم تہذیب ہے جو اکبر اور دوسرے مغل بادشاہوں کے دربار میں پروشوں پاتی رہی اور آج سے پچاس سال پہلے تک، اعلیٰ اور متوسط طبقوں میں شائستگی کا معیار قرار دی جاتی رہی۔ آج اسی کو مسلمان اپنی کم علمی کی وجہ سے اسلامی تمدن کہنے لگے ہیں۔ حالاں کہ ٹھیکہ اسلام میں تمدن و تہذیب کی تبدیلی کوئی مذہبی اثر نہیں رکھتی اور ہندو نادانی سے مسلمان بادشاہوں کے زمانے میں پیدا شدہ تہذیب کو اچھی اور پردیسی سمجھ کر، پراچین بھارت کا طور طریقہ پھر زندہ کرنا چاہتے ہیں۔ اگر دونوں قوموں کو یک جا رہنا ہے اور ملک کی فلاح و بہبود کی خاطر دوش بدش کام کرنا ہے تو اس غلط خیال کا قلع قع ضروری ہے۔ دونوں کو یہ ذہن نشین کر لینا چاہیے کہ یہ مشترک تہذیب اور اس کی لازمی پیداوار مشترک زبان کوئی اسلامی اور بدیسی سرمایہ نہیں۔ یہ تہذیب اور زبان اسی زمین اور آب و ہوا کی پیداوار ہیں اور ان کی ترقی اور پرداخت میں دونوں قوموں کا برابر حصہ رہا ہے۔"

مسلم اور ہندو تہذیب میں میل جوں اور اثر و تاثیر آٹھویں صدی سے ہی شروع ہو گیا تھا جس کا سراغ سب سے پہلے عربوں کی ہندوستان آمد سے ملتا ہے۔ جنہوں نے آٹھویں صدی کے آغاز میں ہی سندھ اور ملتان میں اپنی حکومتیں بھی قائم کیں۔ عرب جو کہ جنوب سے ہندوستان میں داخل ہوئے انہوں نے سندھ، کاٹھیوار، گجرات، مالا بار اور کارڈمنڈل کو رہائش کے لیے اختیار کیا اسی ابتدائی عرصے کے دوران ہی بہت سے عربی الفاظ مقامی زبانوں کا حصہ بنے۔ مسلمان حکمرانوں نے انگریزوں کی طرح چار ہزار میل دور رہ کر ہندوستان میں حکومت نہیں کی بلکہ مسلمان حکمران مستقل طور پر یہیں آباد بھی ہو گئے۔ یہاں آباد ہونے کے بعد انہوں نے مقامی زبانوں سے مدد لے کر لوگوں سے میل جوں بڑھایا، چاہے سرکاری زبان فارسی ہی رہی۔ یعنی ابتدائی دور میں ہی زبان کی ایسی پیچ کی بنیاد پر چکی تھی

جو کہ عوام سے میل جوں رکھتی تھی۔

ڈاکٹر سید عبدالحسین لکھتے ہیں:

"سندھی، گجراتی اور دراوزی زبانوں میں عربی لفظ بڑی تعداد میں موجود ہیں جو غالباً اسی ابتدائی زمانے میں آئے ہوں گے۔"^{۱۲}

اسی زبان کو اکبر اور اس کے جانشینوں کے ادوار میں ایک شستہ صورت ملنا شروع ہوئی چاہے یہ سارا عمل حکومتی سرپرستی سے محروم ہی کیوں نہ رہا ہو۔ مگر ہندوستان میں یہ زبان عام بول چال کی زبان بن چکی تھی اور اسی زبان کو مختلف ادوار میں مختلف ناموں سے پکارا جاتا رہا۔ یعنی ہندوی، ہندی، ریختہ، اردو اور ہندوستانی جیسے ناموں سے اسے پہچانا جانے لگا۔ یہی وجہ تھی کہ انگریزوں نے بھی عام بول چال کے لیے اسی زبان کو منتخب کیا اور اسے ہندوستان کی مناسبت سے ہندوستانی کا نام دیا۔

ڈاکٹر سید محمود قم طراز ہیں:

"یہ زبان جس کو آج ہم ہندو مسلمان بول رہے ہیں ایک ہزار برس کے میل جوں سے بنی ہے۔ اس کے بنانے میں ہمارے ہندو مسلمان دونوں کے بزرگوں کی عمریں بیتی ہیں۔ یہ ہندوستان میں ہندو مسلم ملاپ کی بڑی یادگار ہے۔"^{۱۳}

اردو زبان اور ہندوستانی تہذیب و ثقافت ایک دوسرے کے لیے لازم و ملزم کی حیثیت رکھتے ہیں۔ مسلمانوں اور ہندوؤں کے عقائد، رسوم و رواج اور تہذیب و معاشرت کے تمام عناصر ایک دوسرے سے کس قدر ہی مختلف کیوں نہ ہوں لیکن ان کا اثر ایک دوسرے پر گہرا موجود ہے۔ عقائد میں عقیدہ وحدت الوجود ہو یا پھر عقیدہ وحدت الشہود کی بات ہی کیوں نہ ہو، منزل دونوں میں ایک سی، ہی دھائی دیتی ہے۔ اس کے علاوہ رسوم و رواج، تہذیب و معاشرت اور ثقافت کے دیگر عناصر ہی کیوں نہ ہوں، ان تمام تر معاملات میں مسلمانوں اور ہندوؤں کے ماہین صدیوں کے باہمی میل جوں سے ایک نئی تیسری تہذیب وجود میں آئی جسے آج ہم مشترکہ ہندوستانی تہذیب کے حوالے سے جانتے ہیں۔ یہاں بات محظ عقائد، رسوم و رواج، تہذیب و معاشرت، ثقافت اور زبان و ادب پر ہی آکر رک نہیں جاتی بلکہ زندگی کے ہر شعبے پر یہ مشترکہ ہندوستانی تہذیب محیط دھائی پڑتی ہے۔ فون اطیفہ میں چاہے موسیقی، رقص، نقاشی، مصوری، تعمیر یا پھر فکر و فن کا کوئی بھی نمونہ ہو، مشترکہ ہندوستانی تہذیب کے دائے سے باہر نہ ہے۔

مسلمانوں اور ہندوؤں کے مابین میل جوں دہلی کے علاوہ آزاد ریاستوں، بنگال، دکن اور کشمیر میں بھی ہوا۔ بنگال کے بادشاہ علاء الدین حسین اور اس کے بیٹے نصیر الدین نصرت شاہ کا بنگال میں بہت چرچا تھا۔ انہوں نے بگلہ زبان کو فروغ دیا جو کہ وہاں کے ہندوؤں اور مسلمانوں کی مشترکہ زبان تھی۔ سنسکرت سے بگلہ میں تراجم شامل کیے گئے۔ علاء الدین حسین کے حکم سے مالا دھر واسو نے بھگوت گیتا کا ترجمہ اور نصیر الدین نصرت شاہ کے حکم سے مہا بھارت کا ترجمہ بگلہ میں ہوا۔ دکن میں مسلمان حکمرانوں اور ہندو رعایا کے مابین تعلقات نہایت اچھے تھے۔ یعنی دور میں تو ہندوؤں کو وزیر بھی بنایا گیا۔ اس دور میں لوگ مقامی اور دیسی زبانوں کے قدر داں تھے۔ یہی وجہ ہے کہ اس دور میں مرہٹی اور دکنی اردو میں بھی شاعری ہوتی تھی۔ اردو زبان یمنی بادشاہ اور اس کے ہندو مسلمان ساتھیوں کے ساتھ دہلی سے دکن آئی تھی اور یہاں کافی کھلاتی تھی۔ اس کو ادبی زبان بنانے کا سہرا دراصل حضرات صوفیا کے سر ہے جنہوں نے اس میں نظم و نثر کی کتابیں لکھنی شروع کیں لیکن یجا پور اور گولکنڈہ کے درباروں نے بھی اس کو فروغ دے کر ہندو مسلمانوں کے رشتہ اتحاد کو مضبوط کرنے میں بہت مدد دی۔ اسی دور میں کشمیر کے بادشاہ زین العابدین نے ہندو مسلمان کے فرق کو مٹا کر ان میں ہم آہنگی اور یک جھنپڑی پیدا کرنے میں اہم کردار ادا کیا۔ اس نے فارسی کو رواج دیا اور کشمیر میں بہت سی سنسکرت کتابوں کے فارسی میں تراجم کروائے تاکہ مسلمان، ہندوؤں کے مذہب سے واقفیت حاصل کر سکیں۔

پروفیسر آل احمد سرور لکھتے ہیں:

"یہ برصغیر جسے جنوبی ایشیا بھی کہتے ہیں، دراصل تین تہذیبی دھاروں کا گھوارہ ہے۔ ایک جنوبی ایشیا کی تہذیب ہے جسے سہولت کے لیے دراوڑی تہذیب کا حامل کہہ سکتے ہیں۔ دوسرا جنوبی مشرقی ایشیا کی تہذیب ہے جس کا سلسلہ بنگال سے ملایا اور انڈونیشیا تک پھیلا ہوا ہے، اور تیسرا وسط ایشیائی اور مغربی ایشیائی تہذیب ہے۔ یہ واقعہ ہے کہ ہندوستانی تاریخ اور تہذیب ان تینوں عناصر کا مرکب ہے اور ہم ان میں سے کسی ایک کو نظر انداز نہیں کر سکتے"۔^{۱۷}

عرب مسلمان دنیا میں جہاں بھی گئے وہ اپنی زبان اور تہذیب و ثقافت کو ساتھ ہی لے کر گئے۔ یہی وجہ ہے کہ عربی زبان کا اثر ان علاقوں کی مقامی زبانوں اور مقامی تہذیب و ثقافت پر بھی ہوا۔ جس کا ثبوت ہمیں مصر، شام اور شمالی افریقہ کی اصلی زبانوں کے معدوم ہونے سے ملتا ہے جبکہ ہندوستان میں چوں کہ عرب بہت کم آئے لہذا یہاں

اثرات کم نظر آتے ہیں۔ مشترک تہذیب اور مشترک زبان کے آثار سب سے پہلے وادی سندھ کے علاقے میں دکھائی دیتے ہیں۔

اسی حوالے سے ڈاکٹر سید محمود لکھتے ہیں:

"سندھ ہی کا علاقہ وہ مقام ہے جہاں سب سے پہلے ایک مشترک تہذیب اور مشترک زبان کا پودا پروان چڑھتا نظر آتا ہے۔۔۔ مسعودی ابن حوقل، مقدسی جیسے تیرسی اور چوتھی صدی ہجری کے سیاحوں کی کتابوں میں اس کی کافی شہادتیں ملتی ہیں"۔^{۱۵}

ابتدا میں مسلمان، ہندوستان کی تہذیب پر اثر انداز ہوئے مگر جلد ہی وہ مقامی تہذیب و تمدن کے رنگ میں رنگے گئے۔ جس میں ان کا رہن، زبان، رسوم و رواج، معاشرت اور بودو باش سب کچھ متاثر ہوا۔ یہاں تک کہ ان کا دین بھی خالص نہ رہا۔ مسئلہ توحید، ویدانت سے متاثر ہوا۔ محرم، شبِ برات اور دوسرا نیم مذہبی تہوار، مقامی اور دینی تہواروں کے رنگ سے متاثر ہوئے۔

اسی ضمن میں شری آربند و گھوش لکھتے ہیں:

"مسلمانوں کی فرمزاوائی نے بہت جلد اجنبی لبادہ چھوڑ دیا۔ ملک کے بیشتر مسلمان نسلًا ہندوستانی تھے اور ہیں۔ یہاں تک کہ غیر ملکی سلاطین و امرا بھی ذہن، زندگی اور مفادات کے اعتبار سے بہت جلد قریب قریب ہندوستانی ہو گئے"۔^{۱۶}

اردو زبان و ادب میں ہمیں اس مشترک تہذیب کی واضح چھاپ دکھائی دیتی ہے جو مسلمانوں اور ہندوؤں کے مابین گونجتی رہتی ہے۔ یہ گونج ہمیں گیت، دوہے، بارہ ماہہ، غزل، مشنوی، قصیدہ، مرثیہ، نعت، منقبت، سلام اور روحانی و صوفیانہ کلام میں سنائی دیتی ہے۔ ان شعرا میں امیر خسرو، ناک، کبیر، سور، تلسی، میرا بائی، فلی قطب شاہ، آئی، میر، آرد، غالب، حسرت، اقبال، اصغر، فائی، جگر، اور فیض وغیرہ شامل ہیں۔ اردو کے شعرا اور ادا با اپنی شاعری اور تخلیقات میں محض اسلامی یا عربی ناموں اور تشبیہات واستعارات کو ہی استعمال نہیں کرتے بلکہ اردو شاعری مقامی اور دینی ہندوستانی تلمیحات و تشبیہات واستعارات سے بھی بھری پڑی ہے۔ یہی حال ایرانی شعرا کا بھی ہے۔ انہوں نے فارسی ناموں اور استعارات کے ساتھ ساتھ مقامی اور ہندوستانی استعارات و تلمیحات کو بھی خوب برتا ہے۔ اردو کے مسلمان اور ہندو شعرا کے کلام میں مشترک ہندوستانی تہذیب کے آثار نمایاں دکھائی دیتے ہیں جو ان کی شاعری کا اہم خاصہ

رہے ہیں۔

اسی ضمن میں چند مسلمان شعرا کا کلام بطور نمونہ پیش کیا جاتا ہے:

عادل شاہی دور کے مشہور شاعر ظہوری کا یہ شعر ملاحظہ ہو:

بہ شیوهِ دُنی زادگاں نہ نازو کس
دکن بہ طرزِ بتان طرازِ می بالد

(ظہوری)

محمد شاہی دور کے مشہور شاعر حزین کا یہ شعر ملاحظہ ہو:

از بنا رس نہ روم معبدِ عام است ایں جا
هر بر تمن پر پچھمن و رام است ایں جا

(حزین)

ہندوستان کے مشہور نعت گو شاعر حسان الہند محسن کا کوروی کے قصائد اور نعتیں بھی ہندوستانی ماحول اور دلی

تلمیحات سے بھری پڑی ہیں:

سمتِ کاشی سے چلا جانبِ متھرا بادل
برق کے کاندھے پ لاتی ہے صبا گنگا جل
گھر میں اشنان کریں سرو قدان گو کل
جا کے جمنا پ نہانا بھی ہے اک طولِ عمل
کالے کوسوں نظر آتی ہیں گھٹائیں کالی
ہند کیا ساری خدائی میں بتوں کا ہے عمل
دیکھیے ہو گا سری کرشن کا کیوں کر درشن
سینہ تگ میں دل گوپیوں کا ہے بے کل

(محسن کا کوروی)

قصیدہ مزاج کے اعتبار سے خاصاً ایرانی صنف ہونے کے باعث آج بھی اردو کی باقی تمام اصنافِ سخن کے مقابلے میں فارسی رکھوں اور اثرات سے بھرا پڑا ہے اور ہنوز فارسی زبان کے زیر اثر ہے۔ لیکن اس کے باوجود ہندوستانی رنگ و آہنگ اور تہذیب و ثقافت سے نچھ نہیں سکا۔

منیر کے ایک قصیدے میں رام پور کی رنگ رلیوں کا اظہار ملاحظہ ہوا:

۔ فلک بھی بزمِ نشاط و طرب کو ترسے گا
کہ زہرہ ڈھونڈھتی ہے رام پور میں مسکن
ادائیں کھینچیں جو مرلی بجانے کی تصویر
کرشن جان کے لے رادھا کی روح پران
کدم کی چھانو بھی جمنا بھی سب یہیں دیکھیں
کبھی نہ گوپیوں کو یاد آئے بندرا بن

(منیر)

چند مزید اشعار ملاحظہ ہوں:

۔ کاجل ڈالوں کر کر، سرمه دیا نہ جائے
ان نینیں میں پی بسے، دوجا کون سمائے

(امانت)

۔ سانوی دیکھ کے صورت کسی متواہی کی
ہوں مسلمان، مگر بول اٹھوں جے کالی کی

(امیر میانی)

اب اردو کے چند نامور ہندو شعراء جن کا ذکر میر نے نکاتِ شعراء میں کیا ہے، کا کلام ابطو نمونہ پیش کیا جاتا ہے:

۔ آنے کی دھوم کس کی گلزار میں پڑی ہے
ہاتھ ارگج کا پیالہ نرگسی لیے کھڑی ہے

(آندرام مخلص)

۔ محبت کی قلم رو میں جو جاوے گا تو دیکھے گا
کوئی آرے تلے چیرا کسی کو کوہ پر پٹکا

(الله بیک چند بہار)

۔ دل کنج قفس میں کر فریاد بہت رویا
ہنے تینیں گل کے وہ کر یاد بہت رویا

(ہند رابن رام)

۔ وصل میں بے خود رہے اور ہجر میں بے تاب ہو
اس دوانے دل کو رسو اکس طرح سمجھائیے

(آفتاب رائے رسول)

۔ دیکھ اس کے منہ پہ زلف سیہ فام کے تینیں
کیا زیب دی ہے کفر نے اسلام کے تینیں

(خوش وقت رائے شاداب)

پروفیسر آل احمد سرور لکھتے ہیں:

"تہذیب کے حقیقی مغہوم میں عوام و خواص سبھی کی تہذیب اور معاشرت، رہن سہن، شادی بیاہ کے مراسم، میلوں، تیوہاروں کے جشن، گیت، فنون لطیفہ سبھی کچھ آ جاتا ہے۔ اگر اردو ادب کے اس سارے سرمائے پر نظر رکھی جائے جو تحریر میں آیا ہے، تو اردو ادب کی ہندوستانیت اور مسلم ہوتی ہے"۔ ۱۷۱

نمونے کے طور پر چند اشعار ملاحظہ ہوں:

۔ گیا اخلاص عالم سے ، عجب یہ دور آیا ہے
ڈرے سب خلق ظالم سے ، عجب یہ دور آیا ہے
نه یاروں میں رہی یاری ، نہ بھیوں میں وفاداری

محبت اٹھ گئی ساری، عجب یہ دور آیا ہے
نہ بوئی راستی کوئی، عمر سب جھوٹ میں کھوئی
اُتاری شرم کی لوئی، عجب یہ دور آیا ہے

(جعفر زملی)

یہی وہ دور تھا جب زبانِ ریختہ کے فروغ میں فارسی الفاظ کے استعمال میں کمی اور اس کے مقابلے میں ہندوستانیت کو معیار اور سند تسلیم کیا جانے لگا:

۔ بلندی سُن کے ناجی رختے کی
ہوا ہے پست شہرہ فارسی کا

(ناجی)

جو چاہے کہ کہے ہندکا زبان داں شعر	تو بہتر اس کے لیے رختے کا ہے آئیں
و گرنہ کہہ کے وہ کیوں شیر فارسی ناحق	ہمیشہ فارسی داں کا ہو مور دنفریں
کوئی زبان ہو لازم ہے خوبی مضمون	زبانِ فرس پہ کچھ مخصر سخن تو نہیں
کہاں تک اُن کی زبان کو درست بولے گا	زبان اپنی میں تو باندھ معنی نہیں

(سودا)

صحفی کے بقول ریختہ ہمارے زمانے میں فارسی کے اعلیٰ مرتبے کو پہنچ چکا ہے بلکہ اس سے بہتر ہو گیا ہے۔ اٹھارویں صدی میں اردو زبان و ادب میں تمام اصنافِ سخن کے آثار واضح طور پر دکھائی دیتے ہیں۔

پروفیسر آل احمد سرور لکھتے ہیں:

"نظرِ اکبر آبادی کو میں نے ہندوستانی تہذیب کا عاصق کہا ہے۔ ان کی نظموں میں نہ صرف اس دور کی ساری تہذیبی زندگی کا عکس نظر آتا ہے بلکہ آدمی نامہ، بنس نامہ اور بخارہ نامہ جیسی نظموں میں اس تہذیب کی انسان دوستی، اخلاقی نظر نظر اور رواداری کا بھرپور عکس بھی"۔^{۱۸}

ہندوستان میں مغربی اثرات اٹھارویں صدی کے اختتام سے ہی تیزی پکڑ گئے اور انیسویں صدی کے آغاز کے

ساتھ ہی ہندوستان میں نشأۃ ثانیہ کی تحریک نے بھی جنم لیا جس کے باعث اپنی تاریخ و تہذیب کے احساس کو فروغ ملا۔ یہیں سے جدید اردو نظم نے حالی اور آزاد کی سرپرستی میں اپنی آنکھیں کھولیں اور شعروادب میں ارضیت، واقعیت اور وطنیت و قومیت کے رحمات کی ترویج ہوئی۔ انھی رحمات کو بعد میں وحید الدین سلیم، شاد عظیم آبادی، اسماعیل میرٹھی، اکبر، صقیٰ لکھنؤی، چکبست، سرور جہاں آبادی، محروم، اقبال، جوتن، اختر شیرانی اور فراق وغیرہ نے آگے بڑھایا۔ اردو زبان و ادب میں مشترک تہذیب کے خدوخال اردو ادب کی تمام اصناف میں دیکھے جاسکتے ہیں مگر سب سے زیادہ اردو غزل میں ان کے آثار نمایاں نظر آتے ہیں۔

بقول پروفیسر آل احمد سرور:

"ہمارے نظم کے سرمائے اور داستانوں اور ناولوں میں ہماری مشترک تہذیب کے سارے پہلوؤں کی عکاسی مل جائے گی، مگر اس کی روح ہماری غزل میں ملے گی۔ یہ اس تہذیب کا عطر پیش کرتی ہے"۔^{۱۹}

نمونے کے چند اشعار ملاحظہ ہوں:

۔ ہم نہ کہتے تھے کہ مت دیر و حرم کی راہ چل
اب یہ بھگڑا حرث تک شخ و برہمن میں رہا

(میر)

۔ دیر و حرم آئئہ ، تکرار تنا
وامندگی شوق تراشے ہے پناہیں

(غالب)

۔ باغ بہشت سے مجھے حکم سفر دیا تھا کیوں
کاہر جہاں دراز ہے اب مرا انتظار کر

(اقبال)

۔ ہے منع راہِ عشق میں دیر و حرم کا ہوش
لیعنی کہاں سے پاس ہے منزل کہاں سے دور

(فاطمی)

۔ کامل اس فرقہ زہاد سے اٹھا نہ کوئی

کچھ ہوئے تو یہی رندان قدح خوار ہوئے

(آزردہ)

۔ بُوں کے دیکھ کے سب نے خدا کو پہچانا

خدا کے گھر تو کوئی بندہ خدا نہ گیا

(یگانہ)

سلطنتِ مغلیہ جو کسی دور میں ایک تناور درخت کی حیثیت رکھتی تھی، اٹھارویں صدی میں اس کی شاخیں تیزی سے گرنے لگیں اور سلطنت بدظی اور ٹوٹ پھوٹ کا شکار تھی۔ یہی میر کا زمانہ تھا جب سیاسی زوال اپنے عروج پر تھا۔ کیا باڈشاہ اور کیا امرا اور وزرا، سب کے سب شمول عوام سیاسی، انتظامی اور معاشری احاطات کا شکار تھے۔ لیکن اس کے باوجود مسلمانوں اور ہندوؤں کے مابین اتحاد پسندی ہنوز برقرار تھی جس کا آغاز اکبر کے زمانے سے ہوا تھا۔ پروفیسر شیداحمد صدیقی کے بقول ہندوستان کو سلطنتِ مغلیہ کی سب سے بڑی دین تاج محل، غالب اور اردو زبان ہے۔ زندگی کے ہر شعبے میں اس اتحاد کا عکس دکھائی دیتا تھا۔ اردو زبان و ادب اس بات کا منہ بولتا ثبوت ہے جس کی گواہی ہمیں نہ صرف شاعری، موسیقی، مصوری اور تاریخی عمارتوں سے بلکہ ہماری مذہبی تحریکوں سے بھی ملتی ہے۔ ہر لحاظ سے ابتری اور بدحالی ہونے کے باوجود بھی اس زمانے میں مذہبی تعصب اور مذاہف دیکھنے کو نہیں ملتی۔ میر نے ذکر میر میں بہت سے ہندو رئیسوں کا ذکر بھی کیا ہے جن میں مہمازائیں دیوان، راجہ جکل کشور، راجہ ناگرمل، بہادر سنگھ اور رائے بشن سنگھ وغیرہ کے نام نمایاں ہیں۔ یہی نہیں بلکہ میر نے نکات اشعار میں اردو زبان کے کچھ ہندو شعراء کا ذکر بھی کیا ہے جن میں رائے رایان آندرام مخلص، آفتاہ رائے رسو، اللہ ٹیک چند بہار اور بندرا بن راقم کے نام اور ان کا کلام بھی شامل ہے۔ اسی وسیع النظری اور مذہب و مسلک کے ظاہری معاملات سے ہٹ کر کچھ آثار ہمیں میر کی شاعری میں بھی دکھائی دیتے ہیں:

۔ میر کے دین و مذہب کو اب کیا پوچھتے ہو ان نے تو

قصۂ کھینچا، دیر میں بیٹھا، کب کا ترک اسلام کیا

(میر)

پروفیسر خواجہ احمد فاروقی لکھتے ہیں:

”یہ تہذیبی اتحاد اگر مصنوعی ہوتا یا محض ملکی مصلحتوں کے سہارے قائم ہوتا تو انحطاط سلطنت کے بعد اس کا فنا ہو جانا نیچنی تھا لیکن ایسا نہیں ہوا۔ اس سے معلوم ہوتا ہے کہ اس تباور درخت کی جڑیں دور تک پھیلی ہوئی تھیں اور اس کی سر بزیری و شادابی برسوں کی آبیاری اور دونوں قوموں کی متحده کوشش کا نتیجہ تھی۔ اسی لیے اس دورخزاں منظر میں بھی ہندو اور مسلمانوں کے تعلقات نہایت ٹھافتہ رہے۔“ ۲۰

قومیت کا جدید تصور مغرب سے پوری دنیا میں پھیلا۔ اس تصور کی بنیاد یہ ہے کہ کسی بھی مخصوص جغرافیائی حدود کے اندر بسنے والے لوگوں کو مخصوص عقائد کے تحت منظم اور متحد کیا جائے۔ اٹھارویں صدی کے وسط کے بعد سب سے پہلے قومیت کے اس تصور نے فرانس میں اپنی آنکھ کھولی، انیسویں صدی میں جمنی اور اٹلی میں اسے فروغ ملا جو بیسویں صدی میں پوری دنیا میں پھیل گیا۔ اٹھارویں صدی سے پہلے ریاست اور سماج کی بنیاد قومیت کے ایسے کسی بھی تصور سے آزاد تھی۔ ریاست اور سماج کو متحد کرنے کے لیے مذہبی، نسلی، لسانی، تاریخی اور جغرافیائی عناصر کا فرماتھے۔ موجودہ اور جدید تصور قومیت کے مطابق جغرافیائی حدود کسی بھی قوم کی تشكیل کے لیے لازمی جزو ہے جس کے بغیر کسی بھی قوم کا وجود ممکن نہیں، ان حدود کی تبدیلی سے قومیت کا تصور بھی تبدیل ہو جاتا ہے۔ باقی اجزا بھی ضروری ہیں مگر لازمی نہیں۔ جغرافیائی حدود میں رہ کر ہی مختلف گروہوں کے میں جوں سے ایک ایسی تہذیب جنم لیتی ہے جس پر ان تمام گروہوں کے اثرات ہوتے ہیں۔ حالی، اکبر اور اقبال کی شاعری میں قومیت کے اسی جذبے اور رجحان کی عکاسی ملتی ہے اور یہی رجحان انسانیت کی آواز بن کر سامنے آتا ہے۔

مثالیں ملاحظہ ہوں:

تیری اک مشت خاک کے بدے
لوں نہ ہر گز اگر بہشت ملے
(حالی)

کہتا ہوں میں ہندو مسلمان سے یہی
اپنی اپنی روشن پ تم نیک رہو

لاٹھی ہے ہوائے دھر، پانی بن جاؤ
موجوں کی طرح لڑو مگر ایک رہو

(اکبرالله آبادی)

۔ پتھر کی مورتوں کو سمجھا ہے تو خدا ہے
خاک وطن کا مجھ کو ہر ذرہ دیوتا ہے

(اتقائل)

ڈاکٹر غلیق احمد لکھتے ہیں:

"اردو شاعری نے ہمیشہ ہی انسان دوستی اور مذہبی رواداری کی تبلیغ کی۔ ویر و حرم کی تفریق کو تسلیم نہیں

کیا۔ شیخ اور برہمن کی نظاہر داریوں کا مذاق اڑایا۔ ملک اور قوم سے محبت کے گیت گائے۔"

اردو زبان و ادب نے ہندوستانی تہذیب کی کثرت کو اپنے اندر مکمل طور پر جذب کیا اور اس کی عکاسی اس انداز سے کی کہ اس میں وحدت کے رنگ نکھر کر سامنے آگئے۔ یہی وجہ ہے کہ اردو نے نہ صرف قوی یک جہتی کے تقاضوں کو بہت عرصے تک پورا کیا بلکہ عالمی تقاضوں کو بھی مد نظر رکھا کیوں کہ اس نے عربی و فارسی زبان کے تہذیبی و لسانی پہلوؤں کو بھی اپنے اندر زندہ رکھا یعنی اردو زبان، مشرق و سطی سے تعلق رکھنے والے ایشیائی لوگوں کی نمائندہ زبان بھی ہے۔ اردو زبان کے انھی قوی اور بین قوی پہلوؤں اور جیشتوں کو اس کے قدیم اور جدید روپ میں دیکھا جائے تو یہ بات واضح ہو جاتی ہے کہ یہی مشترکہ ہندوستانی تہذیب کی نمائندہ اور آئینہ دار ہے۔ اردو زبان کے پہلے صاحب دیوان شاعر قطب شاہ کی شاعری میں بھی ہمیں اسی تہذیب و ثقافت کے آثار دکھائی دیتے ہیں۔ اس کی تشبیہات و استعارات کا مأخذ بھی اسی تہذیب و ثقافت کا ہندوستانی ماخول ہی ہے:

۔ رنگیلی سائیں تھے توں رنگ بھری ہے
سگرو سندر سہیلی گُن بھری ہے
لکھنا بجلی نمنے اُس سہاوے
وو ہندی چھوری بھوچھندشہ پری ہے

(قلی قطب شاہ)

اردو زبان گیارہویں صدی سے وجود میں آنا شروع ہوئی جو مسلمانوں اور ہندوؤں کے مابین اختلاط و مفاہمت سے پروان چھتی رہی۔ یہ میل جوں اور مفاہمے محسن لسانی سطح پر ہی نہیں بلکہ تہذیبی سطح پر بھی دیکھے جاسکتے ہیں چاہے ہندوستانی سماج میں کتنی ہی پیچیدگی کیوں نہ ہوا اور اس میں کتنی ہی پے در پے تھیں کیوں نہ ہوں۔ اردو زبان و ادب اس کا بہن ثبوت ہے۔ اردو غزل میں مضامین و خیالات کی تکرار سے اس بات کا پتہ چلتا ہے کہ اردو غزل لو شعر اکار جان کثرت میں وحدت تلاش کرنے میں خاصا رہا ہے اور یہی وہ رجحان ہے جو ہندوستانی ذہنوں سے مکمل طور پر مطابقت رکھتا ہے۔

اسی ضمن میں چند اشعار ملاحظہ ہوں:

ے عیاں ہے ہر طرف عالم میں ہم بے حباب اس کا
بغیر از دیدہ جیسا نہیں جگ میں نقاب اس کا
ہوا ہے مجھ پر شمعِ بزم یک رنگی سوں یو روشن
کہ ہر ذرہ اپرتاب ہے دائم، آفتاب اس کا
(ولی)

ے ظاہر میں تو اگرچہ نظر آتا ہے نہیں
دیکھا جو میں نے غور سے تو ہے جہاں تھاں
(شاہ عالم آفتاب)

ے اس قدر سادہ و پرکار کہیں دیکھا ہے
بے خود اتنا نمودار کہیں دیکھا ہے
(سودا)

ے آنکھیں جو ہوں تو عین ہے مقصود ہر جگہ
بالذات ہے جہاں میں وہ موجود ہر جگہ
(میر)

۔ جلوہ کس جا پہ نہیں اس بٹ ہر جائی کا
یہ پریشان نظری جرم ہے بینائی کا

(قائم چاند پوری)

۔ جگ میں آ کر ادھر ادھر دیکھا
تو ہی آیا نظر جدھر دیکھا

(درد)

۔ کہیں وہ در لباسِ معشوقاں
برسر ناز اور ادا دیکھا
کہیں عاشق نیاز کی صورت
سینہ بربیاں و دل جلا دیکھا

(شاہ نیاز بریلوی)

۔ دھر جز جلوہ کیتائی معشوق نہیں
ہم کہاں ہوتے اگر حسن نہ ہوتا خود میں

(غالب)

پروفیسر ڈاکٹر گوپی چند نارنگ لکھتے ہیں:

"یہ اور ایسے تمام خیالات جن کا اردو غزل میں بار بار اظہار ہوا ہے، ہندوستانی ذہن کے اس بنیادی رویے کے غماز ہیں جو خالق کو تجھیق سے الگ نہیں سمجھتا، جو کثرت کو تعدد کا طیسم اور وحدت کو کائنات میں بھی حاضر و ناظر دیکھتا ہے۔ تصوریت کی اس تخلیلی دنیا میں خاصی شعری کشش ہے، قطع نظر اس کے کہ شیخ کیا کہتا ہے اور برحمن کیا کہتا ہے، یہ موضوعات اور مضامین اردو غزل کے اپنے ہو کر رہ گئے، اور ہر کلائیکی شاعر خواہ وہ مسلمان ہو یا ہندو یا کوئی اور، انھیں سینے سے لگائے نظر آتا ہے۔ ان وجودی خیالات کے بہت سے دوسرے رُخ اور پہلو ہیں، مثلاً معاشرتی اتحاد پسندی، عالمی مذہبیں کی برابری،

ظاہرداری اور خارج پرستی کی نہ ممکن، باہمی اشتراک اور رواداری کی تلقین اور اصل جو ہر یا وجودی مادے کی تلاش و جستجو"۔^{۲۲}

اردو غزل پر فارسی اثرات اس قدر زیادہ تھے کہ محمد حسین آزاد کے بقول اردو غزليہ شاعری فارسی کے پروں سے اڑتی ہے۔ اب غزل چوں کہ اپنے مزاج کے اعتبار سے غنائی اور داخلی روحانات زیادہ رکھتی ہے یہی وجہ ہے کہ اس میں خارجی عناصر کے روحانات کی آمیزش قدرے کم ہے مگر ان روحانات کی کمی کوئی اردو غزل یا اردو ادب میں جدیدیت کے روحانات نے کم کر دیا۔ بیسویں صدی کے نصف اول کے بعد سے جب ہندوستان میں جدیدیت کا دور چلا تو اس کے اثرات اردو زبان و ادب پر بھی مرتب ہوئے جن سے کچھ ثمرات بھی حاصل ہوئے، یعنی ہندوستانی ماہول اردو شاعری میں شدومہ سے دکھائی دینے لگا۔ پرانی علماتوں کی جگہ نئی نئی علماتوں کا استعمال بھی اسی دوران تیزی سے عمل میں آیا اور ان کی حیثیت بھی عالمگیر ہونا شروع ہو گئی۔

اسی ضمن میں ڈاکٹر مظفر حنفی لکھتے ہیں:

"آج کی غزل میں ہندوستانی اساطیر، تاریخی واقعات، دیہات کے مناظر، مقامی حالات، جغرافیائی اثرات سے لے کر موجودہ ترقی پذیر مشتمل نظام تک ہندوستانی زندگی کے سبھی پہلوؤں کی عکاسی کی گئی ہے۔ ماہول و معاشرت، تہذیب و تمدن، رسوم و عقائد، رہنم سہن، قوہماں و عقائد، زیورات و ملبوسات، دیو مالائی اثرات اور مقامات کی جھلکیاں نئے شاعروں کے اشعار میں نظر آتی ہیں۔ انھیں پہلی نگاہ میں دیکھ کر ہندوستان سے منسوب کیا جاسکتا ہے"۔^{۲۳}

اسی حوالے سے نئی غزل کے اشعار کی کچھ مثالیں ملاحظہ ہوں:

۔ آج کے بونے اڑاتے ہیں ہمالہ کا مذاق
ہاتھ میں پتھر بہت ہیں سر کوئی اونچا نہیں

(مظہر امام)

۔ رُخ پر شوخی جھلکے ہے شرمیلے پن میں
جیسے سنہری دھوپ کھلی ہو سُندر بن میں

(ظہیر فتح پوری)

۔ اس نے اس انداز سے جھٹکا اپنے بالوں کو
میری آنکھوں میں در آیا پورا کچلی بن

(مظفر حنفی)

۔ ایک پرندہ جیخ رہا ہے مسجد کے مینارے پر
دُور کہیں گنگا کنارے آس کا سورج ڈھلتا ہے

(نور بجنوری)

۔ تغافلِ کمالِ فنِ مزاجِ رام پور ہے
تو مجھ سے بے رُخی میں بزمِ دوست بے قصور ہے

(شاد عارفی)

۔ جدھر سے ٹھوٹکیے بتتا ہے جھانجھ کی مانند
اب آدمی بھی تو کانسے کا تحال لگتا ہے

(ظہیر غازی پوری)

۔ آنکھوں سے اُبلے ہے دریا دل میں گلی ہے آگ
برکھاڑت میں چھیڑ دے جیسے کوئی دیپک راگ

(حنیف یقینی)

۔ صندل جیسی رنگت پر قربان سنہری دھوپ کروں
روشن ماتھے پر داروں میں سارا حُسن خدائی کا

(عرفانہ عزیز)

۔ دیکھوں تو مرے جسم پر شانخیں ہیں نہ پتے
سوچوں تو گھنا چھاؤں میں برگد سے زیادہ

(اقبال ساجد)

۔ گھر گھر کھلے ہیں ناز سے سورج مکھی کے پھول
سورج کو پھر بھی مانع دیدار کون ہے

(شمس الرحمن فاروقی)

۔ یاد کی برف پوش چٹی پر
اک گلہری اُداس بیٹھی ہے

(بیش بردار)

۔ سب اپنے گھروں میں تان کے بادل سوتے ہیں
اور دُور کہیں کوئی کی صدا کچھ کہتی ہے

(ناصر کاظمی)

۔ دھوپ ساون کی بہت تیز ہے دل ڈوبتا ہے
اس سے کہہ دو کہ ابھی گھر سے نہ باہر نکلے

(احمد مشتاق)

میر انیس نے ہندوستانی تہذیب کو نہایت خوب صورتی اور کمال سے مرثیوں کا پس منظر بنایا ہے۔ یہی وجہ ہے کہ یہ تہذیب ان کے کرداروں کا لازمی حصہ بن گئی ہے۔ انسانی سیرت کی پرکھ میں وہ قدرت رکھتے تھے۔ زبان و بیان پر مہارت، جذبات نگاری اور مرقع کشی، انیس کے کلام کا خاصہ ہے۔ ان کے ہاں ہندوستانی تہذیب کا اثر مرد اور عورت، دونوں کرداروں میں دیکھا جا سکتا ہے مگر اس کی زیادہ گھری عکاسی عورتوں کے کرداروں سے ہوتی ہے۔ انیس اس بات کے مصروف تھے کہ دنیا میں کچھ ہستیاں ایسی ہوتی ہیں جن پر زبان و مکان کی پابندیاں نہیں لگائی جا سکتیں۔ اسی وجہ سے لوگ جب ان آفتابی ہستیوں کے بارے میں کچھ بیان کرتے ہیں تو ان کے ہاں مقامی رنگ دیکھنے کو ملتے ہیں۔ ہندوستانی تہذیب و ثقافت کے بہت سے رنگ انیس کے کلام میں ملتے ہیں جو ان کے تخلیل اور صحن بیان کی بلند پروازی کا منہ بولتا ثبوت ہیں۔ کرداروں کے لب و لبجھ، رسوم و رواج، پیار و محبت، گلے اور شکوے اور خاندانی زندگی کی ڈلکشی اور خوبصورتی وغیرہ، یہ وہ خصوصیات ہیں جو ہندوستانی گھروں کی عکاسی کرتی ہیں۔ یہی خصوصیات انیس کے کلام

میں نمایاں نظر آتی ہیں۔

عاشر کی صحیح حسینؑ کی فوج کا علم عباسؑ کو ملتا ہے۔ سب خوش ہیں مگر جو خوشی ان کی بیوی کو ہے، وہ فطرتی طور پر سب سے زیادہ ہے۔ یہاں شوہر سے محبت، خاندانی روایات کی پاسداری، بھتیجی سے اُلفت، بچوں کا درد اور شوہر کے خاندان پر فخر، وہ تمام خصوصیات ہیں جو ہندوستانی تہذیب و ثقافت کی عکاسی کرتی ہیں۔ اسی ضمن میں چند اشعار ملاحظہ ہوں:

یہ سن کے آئی زوجہ عباسِ نامور
شوہر کی سمت پہلے کنکھیوں سے کی نظر
لیں سب سطحِ مصطفیٰ کی بلائیں بچشمِ تر
زینب کے گرد پھر کے یہ بولی وہ نوحہ گر
فیض آپ کا ہے اور تصدق امام کا
عزت بڑھی کنیز کی، رتبہ غلام کا

شوہر کو کنکھیوں سے دیکھنا، بلائیں لینا، خود کو کنیز اور شوہر کو غلام کہنا، یہ سب اس دور کی شمالی ہند کی تہذیب کے اجزاء ہیں۔ اسی طرح اُغلی مثال میں ہندی لگانے کی رسم بھی ہندوستانی تہذیب کی عکاسی کر رہی ہے:

مہندی تمہارا لال ملے ہاتھ پاؤں میں
لاوَ دہن کو بیاہ کے تاروں کی چھاؤں میں

ہندوستانی تہذیب و ثقافت کے رنگ اُنیس کے کلام میں مزید ملاحظہ کریں:

باتیں تمہارے بیاہ کی جب لوگ لاتے تھے
سُن کر دہن کا ذکر نہ آنکھیں اٹھاتے تھے
بہنیں بلانی تھیں تو نہ تم پاس آتے تھے
کیا مسکرا کے شرم سے گردن جھکاتے تھے
ندی لہو کی چاند سی چھاتی سے بہہ گئی
بہنوں کو نیگ لینے کی حرست ہی رہ گئی

بیگم صالح عبدالحسین لکھتی ہیں:

"انیس کا کلام تو ایک بحر مکرار ہے! پڑھتے جائیے اور جواہر ملتے جائیں گے! خاص طور پر ہندوستانی تہذیب کے یہ نمونے تو آپ کو ہر مریئے میں ملیں گے! کہیں پورے تہذیبی پس منظر میں، کہیں مردوں کے کردار میں، عورتوں کے جذبات میں، بچوں کی بول چال میں! اردو زبان کو انیس نے لاکھوں الفاظ اور محاوروں وغیرہ کا انمول خزانہ ہی نہیں دیا، ہندوستانی تہذیب کے یہ عناصر بھی، جو انیس کے کلام کا زیور ہیں، ان کی بڑی دین ہے جس سے اردو زبان کو یہ سر نہیں اٹھا سکتی!"^{۲۵}

اردو شعرا کے دیوان اٹھا کر دیکھے جائیں تو ہمیں اس بات کا بخوبی پتہ چلتا ہے کہ ان میں تہذیب و ثقافت کی بھرپور عکاسی کی گئی ہے۔ ایسی اشیا ملیں گی جن کا تعلق ہندوستانی تہذیب و ثقافت سے ہو گا۔ یہاں تک کے اردو مریئے میں، جہاں اہل بیت کا ماتم کیا گیا ہے، ویسے ہمیں ان کی سیرت اور کردار و سرماپے میں ہندوستانی تہذیب و ثقافت کے عناصر بھی ملتے ہیں۔

نشی پر یم چند کی تصنیف و تایف کا دور ہندوستان کی سیاسی، سماجی اور تہذیبی زندگی میں بہت نتیجہ خیز اور دور رس تبدیلیوں کا دور تھا جو کہ نوآبادیاتی حکومت کے مفادات، اثرات اور ریشه دو ایشوں کا نتیجہ تھیں۔ بیسویں صدی کے آغاز کے ساتھ ہی حریت پسند نوجوان ادبیوں اور سیاست دانوں کا ایسا گروہ سامنے آیا جنہوں نے نوآبادیاتی حکومت کی ریشه دو ایشوں اور احیا پسندانہ تحریک سے آگے بڑھتے ہوئے تاریخی پس منظر کو سامنے رکھتے ہوئے مختلف موضوعات پر آواز بلند کی۔ ان موضوعات میں ہندوستانی عوام کی آزادی، ان کے مشترکہ مسائل اور مشترکہ تہذیبی کاوشوں پر غور و خوض شامل تھے۔ پر یم چند بھی اسی روشن اور آزاد خیال گروہ سے تعلق رکھتے تھے اور انہوں نے نوآبادیاتی حکومت سے آزادی، بیوگی اور چھوٹ چھات اور کمزور لوگوں اور طبقوں کا استھنا کے خلاف آواز بلند کی اور دوسرے احیا پسندانہ خیالات پر کم ہی اظہار خیال کیا۔ پر یم چند نے تاریخی شعور اور اپنے ذہن کی وسعتوں سے ہندوستانی تہذیب و ثقافت کے مشترکہ عناصر کو نہ صرف دریافت کیا بلکہ نہایت ہی خوبصورتی سے اردو ادب میں ان کی عکاسی بھی کی ہے۔ انھیں اس بات کا شدت سے احساس تھا کہ فرقہ واریت معاشرے کو تہذیب کا لبادہ اوڑھ کر زہریلا کر دیتا ہے، یہی وجہ ہے کہ انہوں نے مرتبہ دم تک مشترکہ ہندوستانی تہذیب اور مشترکہ زبان پر زور دیا۔

پر یم چند اپنے ایک مضمون "فرقہ واریت اور تہذیب" میں لکھتے ہیں:

"فرقہ واریت ہمیشہ تہذیب کی دہائی دیا کرتی ہے۔ اسے اپنے اصلی روپ میں نکلتے شاید شرم آتی ہے۔"

اسی لیے وہ اس گدھے کی طرح جو شیر کی کھال اوڑھ کر جنگل کے جانوروں پر رعب جاتا پھرتا ہے، تہذیب کا خول پہن کر آتی ہے۔ ہندو اپنی تہذیب کو قیامت تک محفوظ رکھنا چاہتا ہے، مسلمان اپنی تہذیب کو دونوں ہی ابھی تک اپنی تہذیب کو اچھوتی سمجھ رہے ہیں۔ یہ بھول گئے ہیں کہ اب نہ کہیں مسلم تہذیب ہے نہ ہندو تہذیب، نہ ہی کوئی دوسری تہذیب۔ اب دنیا میں صرف ایک تہذیب ہے اور وہ ہے اقتصادی تہذیب۔ مگر ہم آج بھی ہندو اور مسلم تہذیب کا رو روتے چلتے جاتے ہیں حالاں کہ تہذیب کا دھرم سے کوئی تعلق نہیں۔ آریہ تہذیب ہے۔ ایرانی تہذیب ہے۔ عرب تہذیب ہے۔ لیکن عیسائی تہذیب اور مسلم یا ہندو تہذیب نام کی کوئی چیز نہیں ہے۔ ۲۶

پریم چند کے ناولوں اور افسانوں میں جس ہندوستان کا نقشہ کھینچا گیا ہے اس کی تہذیبی و ثقافتی قدریں مشترک ہیں کیوں کہ وہ خود ایک جیسی سماجی اور اخلاقی قدریں پر یقین رکھتے ہیں جو کہ آفی ہیں۔ ان کے تخلیق کردہ کرداروں کی خصوصیات میں آزادی کے حصول کے لیے جنگ اور ظلم واستبداد کی طاقتلوں کے خلاف جنگ میں قربانیاں دینا، بھوک، افلاس، محرومیوں اور گھر بیو زندگی کی الجھنوں سے لڑنا اور ان کا مقابلہ کرنا اور ایک دوسرے کے دکھ سکھ میں شریک ہونا وغیرہ شامل ہیں۔ یہ تمام کردار ہندوستانی ہیں اور ان کی تہذیب و ثقافت مشترک ہے۔ ان کے ناول "گوشۂ عافیت" میں جب بدرج اور لاکھن پور کے کسان گرفتار ہوتے ہیں تو وہ ایک مسلم کردار قادر میاں کی قربانیوں سے رہائی حاصل کرتے ہیں۔ افسانہ "راج بھگت" میں جب انگریز، اودھ کے ایک نواب پر حملہ آور ہوتے ہیں تو ایک ہندو کردار راجہ بختاور اپنی جان پر کھیل کر انھیں بچاتا ہے۔ پریم چند کے ہاں قومیت اور تہذیب کے حوالے سے مسلمانوں اور ہندوؤں میں تخصیص نہیں ملتی، بلکہ ان کے ہاں ان اقدار میں اشتراک دکھائی دیتا ہے اور یہ سب ان کے ہاں ارادی طور پر نظر آتا ہے۔

حوالہ جات

- ۱۔ فیض احمد فیض "پاکستانی تہذیب کے اجزاء ترکیبی" مشمولہ مجلہ سر سیدین۔ پاکستانی ادب، مرتبہ رشید امجد رفاروق علی، فیڈرل گورنمنٹ سر سید کالج، راولپنڈی، ۱۹۸۱ء، ص ۸
- ۲۔ عابد حسین، سید، ڈاکٹر قومی تہذیب کا مسئلہ انجمن ترقی اردو (ہند) علی گڑھ، جولائی ۱۹۵۵ء، ص ۳ Wikimedia Commons. From Popular Science Monthly 26 (1884): 145. Public Domain.

- 4 Kroeber & Kluckhohn 1952: 181; cited by Adler 1997: 14.
- 5 https://en.wikipedia.org/wiki/Cultural_relativism
- 6 Rita Mae Brown, "Starting from Scratch" Bantam, Los Angeles, 1988.
- 7 In Wiktor Osiatynski (ed.), *Contrasts: Soviet and American Thinkers Discuss the Future* (MacMillan, 1984), pp. 95-101 "On Language and Culture" Noam Chomsky interviewed by Wiktor Osiatynski.
- 8 Fanon, Frantz Omar "Black Skin, White Masks" Grove Press (US), 1952, Page 17.
- 9 Vygotsky, Lev Semyonovich, . "Mind in Society". London: Harvard University Press, 1978.
- ۱۰۔ عبدالحیم شریر، مولانا: گزشته لکھنؤ، مرتبہ رشید حسن خاں (مقدمہ)، مکتبہ جامعہ نئی دہلی المیڈیم، نئی دہلی، ۱۹۷۴ء، ص ۱۲۰۱।
- ۱۱۔ سید محمود، ڈاکٹر: "متحده ہندوستانی قومیت" مشمولہ اردو اور مشترکہ ہندوستانی تہذیب مرتبہ ڈاکٹر کامل قریشی، اردو کادمی، دہلی، ۲۰۰۶ء، ص ۵۰۔
- ۱۲۔ عبدالحسین، سید، ڈاکٹر: "مشترک ہندوستانی تہذیب" مشمولہ اردو اور مشترکہ ہندوستانی تہذیب، ایضاً، ص ۱۰۔
- ۱۳۔ سید محمود، ڈاکٹر: "متحده ہندوستانی قومیت" مشمولہ اردو اور مشترکہ ہندوستانی تہذیب، ایضاً، ص ۵۳۔
- ۱۴۔ آل احمد سرور، پروفیسر: "اردو اور ہندوستانی تہذیب" مشمولہ اردو اور مشترکہ ہندوستانی تہذیب، ایضاً، ص ۲۹۔
- ۱۵۔ سید محمود، ڈاکٹر: "متحده ہندوستانی قومیت" مشمولہ اردو اور مشترکہ ہندوستانی تہذیب، ایضاً، ص ۲۲۔
- ۱۶۔ بندو گوش، شری آر: ماذرن ریویو، جنوری ۱۹۳۶ء، ص ۱۶۔
- ۱۷۔ آل احمد سرور، پروفیسر: "اردو اور ہندوستانی تہذیب" مشمولہ اردو اور مشترکہ ہندوستانی تہذیب مرتبہ ڈاکٹر کامل قریشی، اردو کادمی، دہلی، ۲۰۰۶ء، ص ۷۔
- ۱۸۔ آل احمد سرور، پروفیسر: "اردو اور ہندوستانی تہذیب" مشمولہ اردو اور مشترکہ ہندوستانی تہذیب، ایضاً، ص ۳۷۔
- ۱۹۔ آل احمد سرور، پروفیسر: "اردو اور ہندوستانی تہذیب" مشمولہ اردو اور مشترکہ ہندوستانی

تہذیب، ایضاً، ص ۸۶

- ۲۰۔ خواجہ احمد فاروقی، پروفیسر: "میر کے زمانے میں مشترکہ تہذیب کے خط و خال" مشمولہ اردو اور مشترکہ بندوستانی تہذیب، ایضاً، ص ۱۰۲
- ۲۱۔ غلیق احمد، ڈاکٹر: "ہندوستانی قومیت اور مشترکہ کلچر" مشمولہ اردو اور مشترکہ بندوستانی تہذیب، ایضاً، ص ۱۵۰
- ۲۲۔ گوپی چند نارنگ، پروفیسر، ڈاکٹر: "اردو غزل کے فکری سرمائے میں ہندوستانی ذہن کی کارفرمائی" مشمولہ اردو اور مشترکہ بندوستانی تہذیب، ایضاً، ص ۱۲۹
- ۲۳۔ مظفر حنفی، ڈاکٹر: "اردو شاعری میں ہندوستانیت (غزل کے خصوصی حوالے سے ایک مطالعہ)" مشمولہ اردو اور مشترکہ بندوستانی تہذیب، ایضاً، ص ۳۱۵
- ۲۴۔ حضرت عباس، حضرت حسین کے سوتیلے بھائی ہیں، واقعہ کربلا میں ان کی بہادری ایک تاریخی حقیقت ہے۔
- ۲۵۔ صالح عابد حسین، بیگم: "کلام ائمہ میں ہندوستانی تہذیب" مشمولہ۔ اردو اور مشترکہ بندوستانی تہذیب مرتبہ ڈاکٹر کامل قریشی، اردو اکادمی، دہلی، ۲۰۰۶ء، ص ۱۷۹
- ۲۶۔ پریم چند، غشی: پریم چند قلم کا سپاہی، ص ۵۳۸
- ۲۷۔ قمر رئیس، ڈاکٹر: "پریم چند اور ہندوستانی تہذیب" مشمولہ۔ اردو اور مشترکہ ہندوستانی تہذیب "مرتبہ ڈاکٹر کامل قریشی، اردو اکادمی، دہلی، ۲۰۰۶ء، ص ۱۹۲